



السلام علیکم ورحمۃ اللہ وبرکاتہ

ایک سے محمد زمان لکھتے ہیں کہ زکوٰۃ کے متعلق ہمیں بتایا گیا ہے کہ دوسو درہم چاندی کے پچاس روپے ہوتے ہیں، اسی طرح بیس دینار سونے کے ساٹھ روپے، اس حساب سے جس شخص کے پاس پچاس روپے کی چاندی، اسی طرح ساٹھ روپے یا سونا ہو اور اس پر سال گزر جائے تو ان سے چالیسواں حصہ بطور زکوٰۃ ادا کرنا ضروری ہے یہ مسئلہ کہاں تک درست ہے؟ قرآن و حدیث کی رو سے جواب دیا جائے۔

## الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد

سونے کی زکوٰۃ کے متعلق ہمارے علماء میں اختلاف ہے کہ اس میں وزن کا اعتبار ہے یا قیمت کو مد نظر رکھا جائے؟ مولانا عبدالوہاب دہلوی رحمۃ اللہ علیہ کا فتویٰ ہے کہ قیمت کا اعتبار کیا جائے چونکہ عہد نبوی میں ایک دینار تین روپے کے برابر ہوتا تھا اور سونے کی زکوٰۃ کا نصاب بیس دینار ہے، اس لیے سونے کی زکوٰۃ کے لیے ساٹھ روپے کی مالیت کا سونا ضروری ہے۔ حافظ عبداللہ روپٹری رحمۃ اللہ علیہ کا فتویٰ ہے کہ زکوٰۃ کے لیے وزن معتبر ہو گا کیوں کہ بعض روایات میں بیس مثقال سونے سے زکوٰۃ ادا کرنے کا ثبوت ملتا ہے اور مثقال کا تعلق وزن سے ہے نقدی سے نہیں اور مثقال ساڑھے چار ماشہ کا ہوتا ہے اس حساب سے بیس مثقال ساڑھے سات تولے کے مساوی ہے جس سے زکوٰۃ ادا کی جائے۔ مولانا ثناء اللہ امرتسری رحمۃ اللہ علیہ نے دونوں حضرات کے موقف کے بین بین ایک تطبیقی صورت بیان فرمائی ہے کہ نص حدیث سے وزن معتبر ہے اور اقتضائے وقت کے پیش نظر قیمت کا اعتبار کیا جائے جس صورت میں بھی غرباء اور مساکین کا فائدہ ہو اسے اختیار کیا جائے۔ ہمارا رجحان وزن کی طرف ہے اور اگر قیمت کا لحاظ رکھنا ہے تو بھی حاضر بھاؤ سے لگائی جائے۔ ایسا نہیں ہونا چاہیے کہ عہد رسالت میں سونے کی قیمت کے مطابق آج حساب لگا کر 60 روپے کی مالیت پر زکوٰۃ واجب قرار دی جائے۔ اب اگر اس کے پاس ساڑھے سات تولے چاندی خریدی جاسکے اور اس جمع شدہ نقدی پر سال گزر جائے تو چالیسواں حصہ سونا اس کے مساوی حاضر بھاؤ کے حساب سے قیمت بطور زکوٰۃ نکالی جائے۔ نقدی کے متعلق ہمارا موقف یہ ہے کہ اگر کسی کے پاس اتنی نقدی ہو جس سے ساڑھے سات تولے چاندی خریدی جاسکے اور اس جمع شدہ نقدی پر سال گزر جائے تو چالیسواں حصہ زکوٰۃ ادا کرنا ضروری ہے۔ سوال میں ذکر کردہ پچاس یا ساٹھ روپے کی مالیت سے زکوٰۃ ادا کرنا ہمیں اس سے اتفاق نہیں۔

ہذا ما عندی واللہ اعلم بالصواب

## فتاویٰ اصحاب الحدیث

جلد: 1 صفحہ: 184